

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnarasiṃhācāryasvāmī viracitam
॥ śrītōyādriraṅganāthasuprabhātam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrītōyādriraṅganāthasuprabhātam ॥

kausalyā suprajā rāma !

pūrvā sandhyā pravartatē |

uttiṣṭha naraśārdūla !

kartavyaṃ daivamāhnikam ॥ 1 ॥

uttiṣṭhōttiṣṭha tōyādri -

raṅganātha ! jagatpatē |

uttiṣṭha karuṇāmūrtē !

pālayāsmān ramāpatē ॥ 2 ॥

mātaḥ ! sarōjanilayē ! mahanīyamūrtē !

prātaḥprabuddhasarasīruhacārunētrē |

patyuh manōharabhujāntaranityavāsē !

śrīraṅganāyaki ! ramē ! tava suprabhātam ॥ 3 ॥

bhōgīndrabhōgaracitē śayanē guṇāḍhyē

nētrē nimīlya śayitē ! dayitēna sārdham |

bhōgitvacam yavanikāṃ nirudasya kiñcit

bhaktān vilōkaya ramē ! tava suprabhātam ॥ 4 ॥

viśvambharē ! janani ! viṣṇumanō'nukūlē !

sarvaṃsahē ! sakalasēvyapadāmbujātē |

ratnākarāmbadarharē ! bahuratnagarbhē !

hē mādHAVI ! śrutinutē ! tava suprabhātam ॥ 5 ॥

padmālayānayanapadmayaugaṃ prabuddhaṃ
lajjānurāgabhayavēllitamīkṣya mugdham |
uttiṣṭha kiñcidavalambya karaṃ ca tasyāḥ
śrītōyaparvatapatē ! tava suprabhātam || 6 ||

nānāśakuntanivahāḥ madhurānulāpaiḥ
pakṣīndravāhana ! bhavadvibhavaṃ gṛṇanti |
sūryaḥ śīsūniva janān sprṣāti svahastaiḥ
śrītōyaparvatavibhō ! tava suprabhātam ! || 7 ||

tāmisramētadavaguṇṭhanavat prayāti
prācīmukhaṃ tilakayatyaruṇasya bimbam |
tvāṃ sēvatē ca pavanō malayācalōtthaḥ
śrītōyaparvataharē ! tava suprabhātam || 8 ||

āśāmataṅgajagaṇāḥ bhavadīyarūpaṃ
nīlaprabhaṃ karacatuṣṭayamīkṣya dūrāt |
“kō’sau apūrvagajarāja” iti bhramanti
śrītōyaparvatapatē ! tava suprabhātam || 9 ||

bhṛgvatrigautamavasiṣṭhaparāśarādyāḥ
āmnāyapāṭhamukharāḥ pratipālayantaḥ |
tvatsaukhaśāyanikavaibhavamādriyantē
śrītōyaśailaśikharādhipa ! suprabhātam || 10 ||

tvaddivyaśamimamadbhutavaibhavāḍhyaṃ
tau divyasūricaraṇau parakāla-bhūtau |
saṅkīrtya siddhimatulāṃ yayatuḥ mahāntau
śrīmajjalācalasukhāśraya ! suprabhātam || 11 ||

āśādhipāḥ śatamakhāgniyamādayō'mī
baddhādarāḥ svasutadāragaṇairupētāḥ |
tvaddarśanam cirataram pratipālayanti
śrīvāriparvatapatē ! tava suprabhātam || 12 ||

unnidrapatrasubhagāni sarōruhāṇi
tvatpūjanāya vikasanti payastaṭākē |
tēbhyō'pi sundaratarē tava nētrapadmē
unmīlayāmbugināyaka ! suprabhātam || 13 ||

śrīkṣīrapuṣkarīṇikāparipūtadēhā
stōtrāṇi bhaktanivahāḥ madhuraṃ paṭhanti |
guñjanti ṣaṭpadagaṇāḥ madhupānalōlāḥ
śrīmājjalācalapatē ! tava suprabhātam || 14 ||

draṣṭuṃ paraṃ tu yatayō'pi na śaknuvanti
vyūhaṃ tathā vibhavamāntaramātmabhūtam |
ityādarēṇa sakalāśrayaṇaikayōgyaṃ
arcāvatāramabhajaḥ tava suprabhātam || 15 ||

śrīrāmadarśanarataḥ jalaparvatē'min
vālmīkirādimakaviḥ tapa ācacāra |
sākṣādabhūḥ tvamiha parvatapādamūlē
śrīnīravarṇavapuṣā tava suprabhātam || 16 ||

tvāṃ nīravarṇamakhilāgamamaulivarṇyaṃ
drṣṭvā punarjanikathāṃ manujāḥ kṣipantē |
nīcōccabhēdarahitō jalavat samastvaṃ
śrītōyaparvatavibhō ! tava suprabhātam || 17 ||

śrībhūmitōṇḍamanṛpālacaturmukhānāṃ
sākṣādabhūḥ bhṛgumṛkaṇḍumaharṣisūnvōḥ |
syātsatyamētaḍapi māṃ yadi vīkṣasē tvaṃ
śrīmajjalādrivasatē ! tava suprabhātam || 18 ||

śrīraṅganātha ! tava majjanavaibhavārthaṃ
kṣīrābdhirēva samupētya taṭākarūpam |
śrīkṣīrapuṣkariṇikēti jagāma kīrtiṃ
śrīmatpayō'drivasatē ! tava suprabhātam || 19 ||

sauvarṇasiddhakarūṇādiviśiṣṭanāmnā
śrīkṣīrapuṣkariṇikāmbhivarṇayanti |
majjanti yē'tra na punaḥ bhavasāgarē tē
majjanti tōyagirivallabha ! suprabhātam || 20 ||

nityaiśca sūrinivahaiḥ virajānadītaḥ
nītaiḥ suvarṇakalaśēṣu jalaiḥ pavitraiḥ |
sauvarṇapuṣkariṇikā racitēti cāhuḥ
śrītōyaparvatavibhō ! tava suprabhātam || 21 ||

śrīman ! tvadaṅghrijalajāt makarandabhaṅgyā
traivikramāt samudiyāya puraiva gaṅgā |
śuddhā vilōcanajaṭāpatitā taṭākē
śrītōyaparvatavibhō ! tava suprabhātam || 22 ||

prahlādarakṣaṇavidhau kila vatsalatvāt
muktaṃ yadaśru vimalaṃ tava nētrapadmāt |
kāruṇyapuṣkariṇikā taditi bruvanti
śrīmatpayōgiriḥarē ! tava suprabhātam || 23 ||

*itthaṃ jalācalapatēriha suprabhātaṃ
jātaṃ nṛsiṃhavadanāt bhagavannidēśāt |
yē vā paṭhanti manujā niyataṃ prabhātē
tēṣāṃ samastakuśalāni samullasanti || 24 ||*

|| iti śrītōyādriraṅganāthasuprabhātaṃ samāptam ||